

(४)

भृकुटी कमानवारी तीखे नयन बान वारी
हंसनि कपान वारी भारी शान वारी है ।
वदन विशाल वारी अधर प्रवाल वारी
पान पद लाल वारी मस्त चालि वारी है ।
सदा अखण्ड ज्ञान वारी जीवन मुक्त पद वारी
सत्य अहिलाद वारी स्वामिनि हमारी है ।
विदेह की बारी नेहवारी दिव्य देहधारी
संतनि सुभाव वारी तीन ताप हारी है ।

कृपानिधान साहिब मिठिड़ा फरिमाइनि था: बोलिणा सति
श्रीवाहगुरु ! साहिब कृपालु विरूंह कंदा हुआ फरिमाइनि था: हे
सखी असां जा साहिबु श्रीसीय चन्द्र साईं सूरवीरनि जा सिरताज
आहिनि । जेको प्रभु श्रीरामु परशुराम जे दर्प खे मिटाइण वारो
आहे । उन खे बि पंहिजे शुभ गुणनि में बंधो अथनि । सखी अ
चयो त सखी शूरवीर हथियार रखंदा आहिनि, पर सरकार
मिठिड़ा त हथियार कोन था रखनि । साहिब मिठिड़ा चवनि था
त हा सखी शूरवीरनि जा श्रृंगारु हथियार थींदा आहिनि पर
असां जी सूरिहिय स्वामिनि वटि नयें नमूने जा हथियार आहिनि ।

असां जी कृपालु स्वामिनि जी टेढिड़ी भृकुटी दिव्य धनुषबाणु
आहे । नेत्रनि जी चितवन उनमें तिखा बाण आहिनि । उहे रुगो
प्रीतम जे हृदय ते जीत पाइण लाइ ई कतबि था आणिनि वीर
धुरीन साहिब आहिनि । श्रीजनकपुर में बुधाऊं त महाराजनि
असां जे पिता खे पहिरियें दर्शन में ई पंहिजे भृकुटी रूप धनुष
ऐं तिलक रूपु बाणनि सां मोहे छदियो आहे । अजबु लगुनि त
ही कहिड़ो राजकुमारु आहे, जिनि अयोध्या खां अची असां जे
राजरिषी पिता जे हृदय खे जीतियो आहे । सुपात्र पुत्र उहो जो
पंहिजे पिता जे मोह जो बदिलो वठे । इन करे फूल वाटिका में
संभिरी विया । नूपरनि जे झंकार रूपी नगारे सां ई महाराजनि
जे दिलि खे डांवाडोलु करे मोहे छदियाऊं । सखियूं चवनि त
हीउ सुकुमारु वाह जो वीरु आहे । साहिब मिठिड़ा फरिमाईनि
था त : मिठिड़ी सरकार जी भृकुटी धनुष, चितिवनि बाणु ऐं मृदु
मुस्कान सन्हिड़ी ऐं तिखी धार वारी तलिवार आहे । तलिवार
मां क्रणाऊं निकिरंदियूं आहिनि तियं मधुर मुस्कान सां दंत
पंक्ति मां बि क्रणाऊं निकिरनि थियूं । महाराज रघुनन्दन देव
जी मुस्कान बि तलिवार चई अथनि । मुख रूपु मियाण मां

मुस्कान रूपु तलिवार कढी हजारें धाराऊं हलाए अबिलाऊं
घायलु करे छदियाऊं । शस्त्रनि जूं तलिवारूं मारीन्दइ आहिनि
पर हीअ श्रृंगार रस भरिपूरु शूरवीरता सुखदायक आहे । प्रेमरस
जी आनन्द वर्धक आहे । बी युद्धि कदहीं थिये कदहीं न थिये ।
पर हीय मधुर युद्धि सदाई थींदी रहे थी । (श्री युगल जे भोजन
महल सभु पदार्थ प्रेम जा हुअण करे अखुट ऐं अमर आहिनि
इन करे राति दींह आरोगीदां रहनि था । जणु बुखियनि प्यासनि
जा शिरमोर आहिनि; उन्हीय करे बुख प्यास में त्रिपति न था
थियनि । इन रीति हीअ मधुर युद्धि सदां मती पई आहे ।)

वरी वदे शान वारा आहिनि जियं का घटिताई न थिए ।
जियं शूरवीर पोइते पेरु न कंदा आहिनि तियं प्रियतम जे दिलि
ते पूरण रूप जीत पाइण लाइ सदां प्रियत्नशील आहिनि ।
प्रियतम जो हृदय मोहे हथि करणो आहे उहो वदो गौरवु आहे,
कुल उचित शानु आहे ।

सहेलियूं चवण लगियूं तः मिठी यूथेश्वरी ! अजु त तवहां
नओं ऐं अद्भुत भावु बुधायो आहे त असां जो साहिबु परम

शूरवीर भी आहे । साहिब मिठिड़नि चयो त सखी ! शूरवीर त
आहिनि पर उन सां गदु कोमलता सां भरियल आहिनि, मधुर
शोभा वारा आहिनि । संदनि मुखारविन्दु विशालु ऐं मधुरु शोभा
वारो आहे । मुख कमल जी शोभा अनन्त आहे । उन्हीय शोभा
जे विच में सरकार जा लालु चपड़ा याकूतनि वांगे मन मोहक
आहिनि । उन्हनि याकूतनि जो मुल्हु श्रीरघुवीर जा नेण ई
सुजाणनि था । जिनि जा हथिड़ा गुलिड़ा ऐं चरण गुलिड़ा
लालिमा सां परिपूर्णु आहिनि, जिनि जी अद्भुत लाली चौधारी
झलिकी रही आहे । गुरु साहिब बि चवनि था त 'लाली मेरे
लाल की जित देखों तित लाल ।' जिते जिते मुहिंजे साहिब जा
चरण कमल विहारु था करनि उते उते लालिमा छांइजी थी
वजे । जंहि जे मस्तक ते हथिड़ो रखनि त उन जी दिलि लाल
रंग में भरिजी थी वजे । जेके वदभागी चरण कमलनि जो ध्यानु
था करनि त उहो हृदयु लालु थी चौधारी लाली थो फैलाए ।
जिते कृपालु साहिब घुमनि उहा भूमि लाल लाल गुलिड़नि जे
रंग में रगिजी वजे । जावक लगाइण वारियूं सहेलियूं चरण
गुलिड़नि जी लालिमा दिंसी वाइड़ियूं थियनि त हिति त क्रोड़

जावक जी लालाई अगेई पसिरी पई आहे । सरकार महाराणी
जे चरण गुलिङ्गनि जी लालिमा गुलाब जे गुल जहिङ्गी आहे
उहो चवणु उचिति न थींदो । सुन्दर गुलाल सां भेंट बि अपूर्ण
थींदी । जबा कुसुम जहिङ्गी चवणु बि ठीकु न थींदो । भला
चइजे त महाअग्नि जी लाट वांगे लालु आहे । त न भाई न,
उहा बि अकिंचिन थींदी । जेकदहीं याकूतनि जी चमक चवां, त
भाई भला पथर कहिङ्गी मुशाबत करे सघंदा । सचु पचु त
इन्हनि सभिनी शोभाउनि खे माति करण वारा आहिनि । आभा
जा बि आभरण आहिनि सखी ।

साहिब मिठिङ्गा कृपा करे वर्णनु था कनि त श्री स्वामिनि
अमङ्गि जी मस्तु गज जी चालि वारा आहिनि । मस्ताने प्रेम में
विभोर हथिणी अ वांगुरु चरण कमल खणंदे का खबर न थी
पवेनि त काथे था चरण कमल धारणु कयूं । जिते बि श्रीचरण
बृजमानु था थियनि उते वात्सल्य, सख्य ऐं श्रृंगार रस जी
बरसाति थी थिए । जियं अतुर जी सुगंधि चौधारी फैलिजी
सभिनी खे मस्तु कंदी आहे तियं युगल लालनि जो मधुर प्रेम
रसु कखनि किविलियुनि जड़ चेतननि जीवनि ते बि अहिङ्गी
छटा थो वरिसाए जो सभु प्रेम रस में बुढ़ी था वजनि ।

साक्षात् सर्वेश्वरी स्वामिनि महाराणी जिते बि पंहिजा
चरणकमल धारणु था करनि उते प्यारो प्रियतमु नेण थो विछाए
ऐं मन ई मन में अभिलाष थो करे त जेकर हिन स्थान ते मुंहिजे
प्राणनि जी भूमि हुजे हां त केदो आनन्दु पाए हां । इन करे श्री
युगल लादुला हिक बिए जे स्नेह जी मधुर महिमा खे ज़ाणनि
था ऐं सदां उन आनन्द भाव जी महिमा में मगनु रहनि था:

तिथे श्रीसीया सीयो महिमा मांहि — गुरु साहिबु

श्री प्रिया प्रियतम सृष्टि आदि जी रचिना जे कार्य खां
क्रोड़ें कोह मथे प्रेम रस जे राज में वसनि था । कदहीं बि उन
खां बाहिरि न था अचनि । सहेलियुनि पुछियो त जेके भागुवत
धर्म वारा सनेही भक्त आहिनि उन्हनि जी त ओन कंदा हून्दा ।
साहिबनि फरिमायो त श्री युगल सरकार खे पंहिजे प्रेम आनन्द
खां हिक पल जी बि फुरसत कान आहे । बाकी संदनि कृपा
आदि गुण सभिनी भक्तनि खे सदा पाले रहिया आहिनि ऐं
अनन्तु ईश्वरता संसार जा सभु कार्य हलाए रही आहे । वात्सल्य
रस वारनि सनेही माता पिता वटि बि बाल विनोद रूप सां
बृजमानु थी कलोल करनि था । बाकी निज माधुर्य सरूप सां
पूरणु विकास सां जिते बृजमानु आहिनि उते परस्पर रूप

माधुर्य जे पान में अनादि काल खां वठी मगनु आहिनि । अहिडे
प्रेम आनन्द में उन्मति मिठी स्वामिनि महाराणी मस्तु चालि
वारा आहिनि । (मिठी स्वामिनि तवहां जो सौभाग्यु सदां अविचलु
रहे, फूलंदो रहे ।)

असां जी स्वामिनि साकेत धयाणी जगदम्बा अमां माता
पिता जे वात्सल्य स्नेह रस माणण लाइ श्री सुनयना जनक
महाराज जे घर में अची प्रगटु थिया आहिनि । जेको जनकु
महाराजु पर ब्रह्म जे ध्यान में लीनु थी विदेहु थियो आहे, शरीर
जी सुधि भुलाए वेठो आहे, उन्हनि जो बि सत् चित् आनन्द
विग्रहु आहे, उन्हनि वटि सरकार महाराज बाल रूप में प्रगटु
थी वात्सल्य रस जो आनन्दु था माणीनि ।

एद्रे दिव्य गुणनि वारा, दिव्य रूप वारा, ईश्वरता, माधुर्यता
जे प्रताप वारा हून्दे बि संत सुभाव वारा आहिनि । सन्तनि जो
निजु सुभाउ आहे त प्रभू अ जा आहियूं पर हिति इहा यादि बि
कान्हे त असां बि आहियूं, बसि रुगो प्रियतम ई आहिनि ऐं
उनमें हिकु थी विया आहियूं । संत सुभाव जो इहो बि अर्थु आहे
त श्रीस्वामिनि महाराजनि वटां ई सन्तनि खे निर्मल गुण प्राप्त

थिया आहिनि छोट सभिनी गुणनि जी रासि श्रीयुगल धणी
आहिनि । सभ समय सभिनी हंधि श्रीसरकार महाराजनि जे
प्रताप जो ई राजु आहे । ‘आदि मध्य अन्त राम साहिबी तुम्हारी’
उन सन्त सुभाव जे ध्यान करण सां टेई ताप मिटी था वजनि
ऐं जीव जे अन्दरि शुभ गुणनि जो संचारु थो थिए ।

सरकार महाराज इन्हीय प्रेम जी मस्ती अ में भोरिड़ा थी
पिया आहिनि । उन हूंदे बि अखण्ड ज्ञान वारा आहिनि । सर्वदा सुजागु
आहिनि । बनवास जे समय प्रभू महाराजनि सां गदु
हलण वक्त अहिड़ा त भरिपूरु ज्ञान वारा वचन था चवनि जेके
कोई महिरिषी, तपस्वी, पूरण ब्रह्मवेता ई चई सघंदो । जीवन
मुक्ति पद वारा आहिनि । मुक्ति दाता विदेह राज जा लाइकु
बालक आहिनि । पुष्प वाटिका में कृपाल श्रीराम चन्द्र साईं अ
जो प्रथमु दर्शनु करण महल नेण रस सां भरिया अथनि, पंहिजे
सहज रूप में स्थिति थी नेण पूरे प्राण जीवन प्रियतम खे हृदय
में लिकाए जणु सहज समाज जो अखण्डु आनन्दु था माणीनि ।
(कृपा निधान साहिब मिठा उन मधुर लीला में घिड़ी आनन्द
मुग्ध था थियनि)

जीवन मुक्ति सुभाव जो इहो भावु आहे त केतिरा बि दुख
अचनि त बि चितु कदहीं विचलितु न थिएनि । पोयें बनवास
वारे कठिन समय में बि कदहीं प्राण नाथ खे अथवा लखण
लाल खे या प्रजा खे मन में बि दोरापो न दिनाऊं । पाण प्रसन्न
चित सां (तेरो भाणा मीठा लागे जी स्थिति में) सभु मिठो करे
मजियाऊं । अशोक वाटिका में राखिशिणियुनि लाइ बि दया
अथनि । इहो सचो सन्तु सुभाउ आहे । प्रभु मिठनि राक्षसनि खे
मारण जो प्रणु पिया कनि त पाण उन्हनि खे समुझाइनि पिया,
एदा कोमलु चितु आहिनि । इन्हीअ करे प्रभु महाराजनि सरकार
खे खरदूषण जी युद्धि न दिसणु दिनी ।

श्री सरकार जो अहिलादु सदा सर्वदा सति आहे । हर्ष
हुलासु आनन्दु अविनाशी आहे । असां जा स्वामिनी महाराज
सर्वदा सत्य अहिलाद सां भरिपूर आहिनि ।

इहो बुधी सभु सहेलियूं प्रेम में मगनु थी, श्री स्वामिनि
अमड़ि जी जै, जीवन मुक्ति मधुर स्वभावा संत स्वामिनि जी जै
जै उचारण लगियूं । श्री कोकिल राणी गरीबि श्रीखण्डि
अमां जी जै ।

मिठिड़े बाबल साईं अमां जी सदाईं जै ।

